

il-**Huttafa**

il-magazin ta' Klabb **Huttaf**



ghajn
is-serduq


BirdLife
MALTA



numru 90

jannar - frar 2009



Din bejta tan-naħal!
Meta n-naħal ma jkunux imrobbijin min-nies u jridu jibnu xehda fis-selvaġġ ...jibnu meravilja bħal din!

Waww! Anke nħares lejha biss nistordi!



Ritratt ta' Victor Falzon

Hej Hbieb!

Spiss jiġu nies fuqi, kbar, u jghiduli: "Meta kont żgħir kont membru magħkom!" U joqogħdu jirrakuntawli kemm kienu jiehdu gost jiġu l-harġiet u jirċievu

editorjal

l-magażin - dak iż-żmien konna nohorġu magażin jismu **Il-Kanġu**, mhux **Il-Huttafa**.


Ftit ilu, wahda mara qaltli l-istess haġa. Imbagħad staqsejtha: "Allura x'kien ma bqajtx membru?"

Wigħbitni: "U ma tafx int, meta bdejt nikber qisu n-natura ma baqgħetx importanti."

X'hasra hux min jahseb hekk, kemm qed jitlef ġmiel. Ma nafx, jien in-natura dejjem bqajt naraha sabiha u interessanti, avolja ili hafna hafna snin membru. Jiena nispera li intom ukoll tibqgħu hajjtkom kollha tissahhru bil-fjuri, bl-insetti u bl-ghasafar. U nispera wkoll li tibqgħu membri għal hafna hafna snin. Ara kemm harġiet tal-magażin tfaddlu, eh!

Insomma, biex nispiċċa l-istorja, dik il-mara mbagħad sejhet liż-żewġ subien tfaġ tagħha u qaltli: "Isma", jien veru ma bqajtx membru, imma issa għandi t-tfal fi Klabb Huttaf, ta!"

U għalhekk hfirtilha :)



Victor Falzon
l-EDITOR

X'għandna?

Editorjal	2
Aħbarijiet	3
Mid-dinja	4
X'nista' nara tghid?	5
L-iSkrepbuk tal-Fjuri	5
Il-Balluta Ingliza	6
Faqqiegħ	7
Attività	8
Rapport	8
It-Tundra tal-Muntanji	9
Gallerija	10
Spring Alive	10
Nilagħbu tikka	11
Dinja Wahda	11

Il-kumitat ta' Klabb Huttaf

Kathleen Mamo (kap) • Jason Aloisio
• Matthew Borg Cardona • Desirée Falzon •
Victor Falzon • Angèle Pulis

kuntatt

indirizz
BirdLife Malta
57/28 Triq Abate Rigord
Ta' Xbiex XBX 1120
tel 21347644 / 21347645 / 21347646
imejl info@birdlifemalta.org
imejl tal-magażin il-huttafa@birdlifemalta.org
websajt www.birdlifemalta.org

Klabb Huttaf

Klabb Huttaf huwa t-taqsimata ta' BirdLife Malta għall-membri ta' taht it-18-il sena. Għall-membri tal-Klabb naghmlu harġiet fil-kampanja, żjarat f'riservi naturali, mixjiet, harġiet bil-lanċa, u naghmlu wkoll xogħol ambjentali. Kull xaharejn nohorġu dal-magażin Il-Huttafa li nibagħtuh lill-membri d-dar bil-posta. Bħalissa fil-Klabb qegħdin iktar minn 1000 membru. Shubija fi Klabb Huttaf hija €7 fis-sena.



© Publikazzjoni BirdLife Malta, Frar 2009
Disinn u produzzjoni Victor Falzon
Stampat għand Poulton's Print Shop

7761

Dan huwa n-numru ta' Zizka Bojod li fl-10 Janjar 2009 dahlu l-Belt Valletta... biex jorqdu!

Dakinhar wara nofsinhar, 15-il berdwocer tal-BirdLife iltaqgħu, tqassmu madwar is-swar tal-Belt u qagħdu jisten-new liz-zizka dehlin...

Iz-**Zakak Abjad** (White Wagtail) huwa ghasfur komuni tax-xitwa. Tara hafna minnhom fil-kampanja, fit-toroq, fil-pjazze u anke fil-btiehi tal-iskola. Filghaxija jhobbu jingabru fi gruppi biex jorqdu f'sigar kbar u folti, għall-kenn u għall-kumpanija. Fil-Belt Valletta hemm l-ikbar "dormitorju" taz-zizka, u kull sena l-BirdLife torganizza ċensiment taz-zizka li jorqdu hemmhekk.

Dis-sena kienet sena rekord, għax il-membri għadew **7761** zakak. Dan huwa ferm iktar mill-aħhar rekord, li kien 5433 (2008 - ara Il-Huttafa 84).



Fjamma Afrikana



Edward Bonavia

Kull sena F'Malta jiġu żewġ speċi ta' fjammi: il-FJAMMA (Common Redstart), li narawha fil-pases tar-rebbiegha u l-harifa; u l-FJAMMA SEWDA (Black Redstart), li tghaddi x-xitwa magħna. Imma hemm ukoll il-**Fjamma tat-Tuneżija** (Moussier's Redstart) li hija rarissima. Din is-soltu biex taraha trid taqşam għall-Afrika ta' Fuq...

Imma f'Novembru li għadda tfaċċat wahda fil-park tal-Majjistral. Anzi wiehed mhux wahda, għax inzerta raġel u għalhekk kellu kuluri mill-aqwa. Lemhuha shabna André Raine u Arnold Sciberras. B'xorti tajba dan l-ghasfur tal-ġenn dam hemmhekk ix-xitwa kollha, u għalhekk kull berdwocer akkanit mar ifittxu, u rah!

RAW IR-ROADRUNNER!

Kollha smajtu bir-Roadrunner, dak l-ghasfur li Wile E. Coyote jipprova minn kollox biex jaqbd! Ir-Roadrunner huwa ghasfur li jeżisti veru u jghix fid-deżerti tal-Amerka ta' Fuq. F'Malta ma jeżistix, imma kieku kellna naghzlu ghasfur bhala r-Roadrunner ta' Malta, nahseb naghzlu n-Nankina!

In-**Nankina** (Cream-coloured Cours-er) hija ghasfur tal-berah li minbarra li ttir tajjeb thobb ukoll tigris. F'Malta hija rari u ma tidhirx kull sena. Imma fl-4 Frar 2009, xi berdwocers tal-BirdLife li kienu fl-inhawi tal-ajruport raw żewġ Nankini. Xi granet iktar tard dehret ohra.


Dar-ritratt sabih hadu l-habib tagħna Robert Camilleri.



Meta tigris O Nankina, Mhux ahjar Tuża l-bankina?



X'hemm mal-faccata?



GHAJN IS-SERDUQ (Pheasant's Eye Adonis microcarpa) hija pjanta baxxa bi fjuri żgħar homor li jifthu daż-żmien tas-sena. Dari din kienet fjura komuni f'Malta, imma llum saret skarsa. Dan għaliex qabel kienet drawwa jaqtgħu bukketti shah minnha. Heqq, u f'fit f'it sparixxiet minn hafna postijiet.

Ritratt ta' Desirée Falzon



Qattus Amerikan


Il-ġagwar huwa animal tal-foresti tal-Amerka t'Isfel. Sa ftit snin ilu ma kinux jemnu li fl-Amerka ta' Fuq ghadu jeżisti. Imbagħad kienu rawh f'inhawi mwarbin hafna ta' New Mexico. Ftit ġimghat ilu, fid-deżert tal-Arizona (USA), xjenzati qabdu ġagwar raġel, hadulu xi qisien u reġġhu telquh liebes kullar bil-GPS. B'hekk issa jistgħu jgħallmu iktar fuq il-hajja misterjuża ta' dan l-animal.



Ġodda Fjamanti...

Xjenzati Taljani li kienu qed jistudjaw il-hajja fil-foresti Nguru fit-Tanzanija tellghu lista ta' 92 speċi ta' rettili u amfibji. Wara riċerka sabu (f'Jannar 2009) li mhux inqas minn 17 minn dil-lista huma speċi ġodda ghax-xjenza, fosthom sriep, wizghat, 'rospi, zringijiet u kamaleonti.

B'xorti hażina dawn il-foresti qed jaqtgħuom għall-injam, jew jaharquhom biex jikxfu l-art għall-biedja. Dawn ix-xjenzati qed jahdmu ma' għaqdiet tal-post biex l-iżvilupp f'dawn il-foresti jkun iktar sostenibbli.



Baħar protett

L-iStati Uniti tikkmanda hafna gzejjer zghar fl-Oċean Paċifiku (mhux biss il-Hawai'i). Fost dawn hemm Saipan, Tinian, Guam, Howland Island, Baker Island, Jarvis Island, Wake Island, Johnston Atoll, Rose Atoll, Palmyra Atoll u Kingman Reef. Hafna minn dawn il-gzejjer huma mdawrin b'sikek u skollijiet kbar ta' qroll mill-iktar varjat, sinjur u tal-ġenn, b'eluf ta' speċi ta' hut, bebbux, gambli u fawna oħra.

F'Jannar 2009, l-iStati Uniti ddikjarat hafna mill-baħar madwar dawn il-gzejjer bhala area protetta. Din hija area totali ta' 500,000km² (ikbar mill-Baħar l-Iswed) u fiha ma jistax isir iktar sajd intensiv, thaffir għaž-žejt jew attivitá oħra.

Hafna minn dal-baħar huwa baxx, fejn il-qroll jikber fid-dawl tax-xemx. Imma hemm ukoll trinek fondi, inkluż il-Marianas Trench, fejn hemm l-iktar baħar fond tad-dinja - 11km! L-area fiha wkoll hafna vulkani f'qiegħ il-baħar u xquq b'tajn jagħli jgelgel minnhom. Insomma kollha postijiet ta' interess kbar ghax-xjenza.

Għall-erwieh! Jidher li fl-aħhar l-Amerka qed tibda tiġi f'sensiha u terġa' tagħmel affarijiet favur l-ambjent!

11km fond! Il-ahwa, mela daqs ir-rotta tal-Mixja Maratona!




Waqt thaffir f' minjiera tal-faham f' Cerrejon (Colombia) sabu fosili ta' serp mir-razza tal-boa constrictor. Mid-daqs ta' l-ghadma - rukkell mix-xewka tad-dahar - stmax li s-serp kien twil xi 13m u kien jiżen 1140kg. Semmewh Titanoboa ghax s'issa huwa l-ikbar serp li nafu bih. Illum din l-ispeċi m'għadhiex teżisti! Nahseb innalla...

Jekk għandkom rutella d-dar, ara kemm jiġu 13-il metru. Jew uża l-metre ruler tal-klassi.

X'nista' naraw tghid?

Jason Aloisio jghidilna fuq għasfur li nistgħu naraw daż-żmien tas-sena

is-summiena Common Quail Coturnix coturnix



L-istampa meħuda mill-ktieb Għasafar Madwama, li qiegħed għall-beiġh (€5) mill-BirdLife.

Is-Summiena wahda miż-żewġ għasafar (l-oħra hi l-Gamiema) li se jgawdu bil-kbir bil-waqfien tal-kaċċa fir-rebbiegha. Sa sentejn ilu eluf ta' kaċċaturi kienu johorġu għalihom. Issa nisperaw li l-Gamiem u s-Summien jithalla bi kwietu, imqar fir-rebbiegha.

Is-Summiena hija għasfur zghir u mbaċċaċ, b'denb daqs nitfa. Tinheba fl-art qalb il-haxix jew fl-ghelieqi tal-qamh għal hinijiet twal, u ttir biss jekk thoss li l-periklu jkun lahaqha. Il-kulur tagħha jgħintha tinheba u ma tkunx tidher. Għandha għajta karatteristika li ngħidu qiegħda tfaqqa'.

Is-Summien ibejjet f'daqxjejn ta' hofra li jagħmel fil-hamrija. Il-bejta jista' jkollha sa 12-il bajda. Kemm il darba ttantat tbejjet f'Malta imma rari rnexxielha. Dan jiġri jew ghax il-kbar jinqabdu minn kaċċaturi jew nassaba, inkella ghax il-bejta tkun f'għalqa tal-qamh li jinhasad qabel ma l-frieh itajru.

Issa li l-ewwel periklu naqas sew, nittamaw li s-Summien isib post tajjeb fejn ibejjet f'Malta wkoll.

Hawn infetahlek!

Uffff!

L-is krepbuk tal-Fjuri

kitba ta' Jeffrey Sciberras

lellux bl-Ingliż Crown Daisy isem xjentifiku Glebionis coronaria

- Pjanta 'annwali li tikber sa 2m. Weraq aħdar skur u maqsum b'hafna truf. Tagħmel hafna fjuri kbar b'hafna petali ta' lewn isfar karg. Jidhru ftit fix-xitwa imbagħad iżidu fir-rebbiegha. Fis-sajf tinxf u tmut għal kollox.
- Hafna hanfus iżur il-fjuri tal-Lellux.
- Tikber f'ghelieqi mitluqin u f'postijiet imharbtin.
- Komuni hafna f'Malta u f'Għawdex, imma skarsa u lokalizzata f'Kemmuna, peress li f'Kemmuna hemm ftit li xejn imharbat.
- Teżisti varjetà discolor bil-petali nofshom bojod u noshom sofor, li hi hafna iktar skarsa, u normalment tikber qalb il-Lellux il-komuni.



'annwali - pjanta li tghix staġun jew tnejn biss. 'lokalizzata - issibha fi ftit postijiet, u mhux mifruxa.



il-balluta Ingliza

English Oak Quercus robur

Fost is-sigar protetti li jzejni lill-pajjizna nsibu wahda maghrufa hafna mal-Ewropa kollha. Din hija l-Balluta Ingliza. Bl-Ingliz jghidulha wkoll Common Oak u European Oak. Dawn l-ismijiet jixhdu l-importanza ta' dis-sigra fil-kultura u l-istorja tal-popli tal-Ewropa. L-ewwel isem huwa assoċjat mal-Inglizi ghax ix-xwieni li bihom bnew l-imperu Britanniku kienu nbnew mill-injam ta' dis-sigra.



il-werqa

Hija komuni mhux biss fl-Ingilterra imma mal-Ewropa kollha, mill-iSkandinavja sal-Mediterran, kif ukoll fl-Afrika ta' Fuq. Mhux ta' b'xejn tissejjah Komuni u Ewropea.

F'Malta l-Balluta Ingliza hija rari. Aktarx li ddahhlet mill-bniedem, biss setghet kienet parti mill-masgar indigeni tal-gzejjer taghna. Il-masgar ta' sigar 'horfin

Il-gandar ta' dis-sigra jaqa' f'Ottubru u jinzera' mill-ewwel. Huwa ikbar u aktar tawwali u tond fit-truf minn dak tal-Balluta ta' Malta. Fil-mixtla jhobb id-dell imma jikber tajjeb, u mat-tieni sena jista' jithawwel barra.



kien iktar mifrux fl-antik, imma nqered bl-inxif tal-klima u b'ghemil il-bniedem fi Żmien il-Hagar eluf ta' snin ilu.

Illum ftit tara minn din is-sigra. Hemm wahda l-gmiel taghha l-Buskett kif taqbez it-tinda, ohra vicin taghha, int u niezel lejn il-wied, u xi tnejn ohra f' Wied il-Luq. Hemm erbgħa kbar fi Triq il-Wied bejn Birkirkara u l-iMsida, hdejn il-pont. Naf b'wahda zagħzughā int u diehel l-iSptar Monti Karmeli (fuq

ix-xellug). Is-sena l-ohra thawlet wahda l-Ghammieri.


Il-Balluta Ingliza tikber bil-mod imma tikber tajjeb u kbira fejn hemm ²tira dejjema fil-hamrija. Tghix mijiet ta' snin. Iz-zokk ewlieni huwa relattivament qasir. Minnu johorġu d-dirghajn (l-ehxen friegħi), u minn dawn jikbru friegħi hoxnin, imbagħad il-friegħi ż-żghar li minnhom jikbru l-weraq u l-³katkni.

Din is-sigra tiddakkar bir-rih u l-katni johorġu fir-rebbiegħa u jagħtu dehra hadra safranija lis-sigra, li jmur hafna maz-zkuk grizi tas-sigra. Wara johorġu l-weraq, li għall-bidu jkunu hodor ċari u wara jiskuraw. Il-weraq huwa ovali

tawwali, bis-swaba' mad-dawra. Wara s-sajf il-weraq johrof u jaqa' mis-sigra. Bla weraq, il-Balluta Ingliza tispikkalha iktar l-arkitektura sabiha taghha.

Il-weraq u l-gandar li jaqa' jiffurmaw saff terricċju tajjeb hafna li fih u fuqu jghixu hafna insetti li mbagħad jgħbdu lejhom annimali ohrajn bħal ghasafar u rettili.

I am a dudu Ingliz and this is my Balluta. Yeah yeah!



iz-zokk

Nisperaw li l-Balluta Ingliza, li kulturalment tghaqqadna ma' hutna l-Ewropej l-ohrajn, tigi mharsa aktar. Tkun haġa sabiha kieku f'xi toroq u gonna jithawlu ftit mijiet minnha.

il-masgar Charles F. Grech

¹horfin - pjanti li jwaqqghu l-weraq fil-harifa (bl-Ingliz deciduous)
²tira - meta taht il-hamrija jkun umdu
³katkni - fjuri forma ta' ghanqud (catkins)

X'faqgha ta' Faqqiegħ

Fejn l-art tkun umda u jkun hemm il-kenn, id-dell u weraq jew zkuk jitmermru, spiss jikber il-faqqiegħ, kultant fl-art kultant anke fuq iz-zkuk tas-sigar. Peress li dix-xit-wa kellna xita mhux hażin, il-faqqiegħ kellu fejn jixxala. F'Malta għandna iktar minn 400 speċi ta' faqqiegħ, u dawn huma ftit minnhom. Kemm huma sbieh hux! Ifakkruk fl-istejjer tas-sharijiet, fil-fairies u l-pixies... u forsi fil-Puffi wkoll! Imma ftakru li avolja sbieh, u avolja hemm faqqiegħ li jittiekel, QATT taqtghu u tieklu minnhom: hemm faqqiegħ velenuż immens! Hafna drabi trid tkun espert biex tagħraf il-faqqiegħ, għax hafna faqqiegħ jixxiebaħ. Ahna stess m'ahniex ċerti x'jisimhom kollha dawn li qed nurukom, għalhekk hallejna isimhom barra! Xorta sbieh!



Meta tosserva l-faqqiegħ, innota fuq x'hiex qed jikber. Fuq zokk jew fl-art? Fuq weraq qed jitmermer? X'tip ta' weraq? U taht il-weraq x'hemm? Ramel? Hamrija? Trab? Dawn kollha affarijiet li jistghu jghinuk tagħrafhom. Għalhekk tajjeb li għorr nowtbuk miegħek.




waslet l-

attività

m&m&m

Int żgur li minn hawn ghax-Xemxija?



Bhal kull sena waslet l-M&M&M: il-Mixja Maratona ta' Marzu, u bhal kull sena se niehdu r-rotta komda u sabiha li tohodna mir-Rabat sax-Xemxija: komda ghax kważi kollha wita jew ghan-niżla, u sabiha ghax tghaddina mill-kampanja, li bhalissa qed tispodi bil-fjuri tar-rebbiegha. Mixja twila eżattament 11km.

Kif hafna minnkomp jafu, dil-mixja mhijiex biss hajk. Hija wkoll attività li fiha niġbru xi flus biex imbagħad il-BirdLife tonfoqhom f' wiehed mill-proġetti tagħna għan-natura. Dis-sena se ngħinu lill-Foresta 2000 billi nixtru grasscutter u għodda oħra ta' bżonn fil-Foresta (ara wkoll p.11 u l-isponsorsheet). Dis-sena wkoll bhas-sena l-oħra se jingħaqdu magħna xi skejġel primarji.

Mela ejja! Aqbd u l-isponsorsheet li waslet mal-magażin u ibdew iffittaw zijiet, nanniet, parrini, għalliema fl-iskola, forsi xi ġirien (itolbu permess mill-ġenituri jekk se thabbtu fuq xi bibien) biex jisponsorjawkom. Imbagħad ejjew għall-mixja. Ftakru li hemm rigali wkoll, dejjem skont kemm tiġbru.

Narawkom ir-Rabat, u itolbu għall-bnazzi :)

data
il-Hadd 22 Marzu 2009

niġtaqgħu
quddiem id-Domus Romana (Villa Rumana), Rabat
hin
8.30am - tiġux tard!
naslu x-Xemxija
xi 12.30pm
merħba
membri* u l-familji tagħhom
ġibu
żarbun komdu, xi haġa tal-ikel,
l-isponsorsheet u xi flus li tkunu
ġbartu.

*Membri taht it-8 snin irid jiġi magħhom adult.

Hawn hawn
d-dettalji



Hargha sal-Foresta...



Membri jhawl u s-sigara f'Foresta 2000

Nhar il-Hadd 25 Jannar 2009 qomt kmieni biex niltaqa' ma' t'fal oħrajn għall-hargha ta' Klabb Huttaf. Did-darba morna nhawlu f'it sigara il-Foresta 2000. Foresta 2000 huwa proġett kbir li l-BirdLife tiehu hsieb. F'dal-post s'issa thawlu iktar minn 15,000 sigara! Foresta 2000 tinstab viċin ir-riserva naturali tal-Ghadira, hdejn il-Mellieha.

Allavolja kien hafna rih xorta konna grupp sabih ta' xi 30 persuna. Itqajna hdejn ir-riserva u imbagħad tlajna bil-karozzi sat-Torri l-Ahmar u pparkjana hemmhekk. Wara bdejna l-mixja tagħna. Minn hemm fuq rajna veduta sabiha tax-xaghri, ir-riserva, tal-Mellieha u l-bahar. Rajna diversi sigara, arbuxelli, fjuri u ghasafar. Itqajna mar-rejnger tal-foresta Ray Vella, li kellimna dwar il-post u n-natura li wiehed jista' jsib hemmhekk.

Hawwilna xi 20 sigara fosthom **Harrub, Żnuber, Ballut** u **Gharghar**, is-sigara nazzjonali ta' Malta. Fl-Ewropa kollha, l-Gharghar jikber biss Malta u Spanja.

Barra sigara rajna hafna pjanti oħrajn, fosthom **Deru, Riġhan, Alaternu, Saghtar, Żagħrun** u **Narcis**. Rajna wkoll f'it ghasafar fosthom **Pitirross, Bufula Sewda, Fjamma Sewda, Pespup** u qatgħa **Gawwi Prim** itiru max-xatt.

Kienet attività sabiha fejn mhux biss gawdejna n-natura, imma għamilna f'it għid lill-ambjent naturali wkoll!

Steve Zammit Lupi



www.merlinlibrary.com
mail@merlinlibrary.com

merlinlibrary
the name in publishing and bookselling since 1964

An unbelievable range of books
to suit all tastes at the best prices

merlinlibrary
Mountbatten Str. Blata l-Bajda HMR 1575

T: 21 234438
21 221205
F: 21 221135

attività...rapport...attività...rap-

it-tundra tal-muntanji

Elisabeth Conrad

ikampaw

U la ma tantx jikbru pjanti, ma tantx hemm ikel għall-animali.

L-animali li jgħixu f'dan l-ambjent jadattaw b'modi simili għal dawg tat-tundra. Uħud ipassu għal bnadi inqas keshin - spiss dan ifisser li jkollhom jinzlu mill-muntanji; oħrajn jagħmlu hibernation, u oħrajn irabbu x-xaham li jipproteġhom mill-kesha. Il-ġisem ta' dawn l-animali ikun mibni b'mod li jtilfu l-inqas shana possibili.

Kull animal ikollu "tricks" partikolari kif ikampa. Per eżempju l-alpaca - animal tassew helu li jgħix fil-muntanji Andes fl-Amerka t'Isfel - għandu pil ohxon hafna u għandu wkoll stonku speċjali biex jgħix fuq haxix fqir fis-sustanzi. Barra min hekk, il-qiegh ta' saqajh huma rotob biex ma jeqirdux il-ftit haxix li jikber fil-muntanji! L-alpaca tghix granet shah bla ikel u xorb, u ġeneralment tiekol u tixrob inqas minn animal oħrajn.

L-animali tat-tundra tal-muntanji għandhom

lanqas arja!

bżonn ukoll adattamenti oħra. Forsi ġieli rajtu dokumentarju fejn xabbata tal-muntanji jsemmu l-altitude sickness u problemi biex jiehdu n-nifs. Dan għaliex minhabba l-gholi, il-pessjoni tal-atmosfera u l-livelli tal-ossigenu fl-arja huma differenti f'dawn il-postijiet. L-animali ta' dan l-ambjent adattaw billi żviluppaw pulmoni ikbar, u fid-demem għandhom iktar hemoglobina, sustanza li tagħmel id-demem iktar effiċjenti. U taf x'inhu interessanti? Li dawn l-adattamenti jinstabu anke fin-nies li jgħixu f'dawn l-ambjenti, bhax-xerpa tal-Himalayas!

Tassew li l-bniedem huwa parti min-natura bhal kull animal iehor!

L-alpaca hija adattata perfett għat-tundra tal-muntanji



Fl-ahhar hargha tajna harsa lejn l-ambjent magħruf bhala tundra. F'dil-hargha se naraw ambjent jixbhu però daqsxejn differenti. Dan huwa t-TUNDRA TAL-MUNTANJI (bl-Ingliż alpine tundra).

Bil-Latin, alpes tfisser muntanja għolja. Għalhekk alpine tundra huwa ambjent tal-muntanji għoljin.

X'jiġi f'mohkom meta taħsbu fil-muntanji? Forsi kesha, silġ u borra? U bir-raġun, ghax iktar ma titla' fl-gholi, iktar tinzel it-temperatura! Kull kilometru li nitilghu 'l fuq mil-livell tal-bahar, it-temperatura tonqos b'xi 6°. Mela jekk it-temperatura mal-bahar tkun 25°C, fil-quċcata ta' Mount Everest (għolja iktar minn 8km), it-temperatura tkun inqas minn -23°C!

ambjent iebes


Minhabba dil-kesha, il-muntanji mhumiex ambjent ideali għall-pjanti u l-animali. Barra l-kesha, iktar ma nitilghu 'l fuq, inqas hemm protezzjoni mir-raġġi perikolużi tax-xemx. L-atmosfera għandha effett ta' filter biex tnaqqas dawn ir-raġġi, però fl-gholi tal-muntanji inqas hemm atmosfera, u għalhekk inqas protezzjoni.

F'tit pjanti kapaċi jgħixu f'dawn il-kundizzjonijiet. Fl-gholi hemm ukoll inqas carbon dioxide fl-arja, li huwa essenzjali għall-fotosintesi li minnu jgħixu l-pjanti. Minhabba l-kesha u r-rih, il-pjanti jibqgħu baxxi u meta jmutu, idumu ma jitmermu. B'hekk il-hamrija la hi rikka u lanqas fonda.

*fotosintesi - meta l-pjanti jibdlu d-dawl tax-xemx f'ikel għalihom.
hibernation - raqda twila fix-xitwa, li fiha t-temperatura tal-ġisem tinzel hafna, kemm kemm iżżomm l-animali haj.




pitross
cristina zammit 10




gardell
jacqueline licari 10

ajkla
jake john mizzi 12



ghasfur ta' san martin
danica marja borg 10

skwiril
pamela bezzina 11



seqer tal-hannieqa
ayrton hayman 10



berwieq
rebeccah camilleri 8

spring alive




Kif tiebu sehem

- Blog-ritratti
- L-Ahbarijiet tar-rebbiegha
- Tibdil fil-Klima
- Ghasafar
- Dwar l-ghasafar
- Dwar il-passa
- Ghin lill-ghasafar

Rizultati

Dahhal osservazzjoni Zid ritratt
Rizultati (tabelli)
Rizultati (mapep)
Arkivji ta' Spring Alive

Download

Loghob
LANG::Screensavers
Wallpapers
Ibghat kartolina

Spring Alive f'Malta

- Links interessanti
- Ghall-għaliema

Dahhal l-osservazzjonijiet tieghek

Rizultati

Dequqa Kahla	7
Huttafa	108
Rundun	49
Chkoqja Bajda	94
Total	258

L-ewwel 10 pajjizi

Italja	99	Franza	6
Portugall	71	Olanda	5
Cipru	39	Svizzera	4
Malta	16	Slovenja	2
Spanja	8	Ungerja	2

L-Ahbarijiet tar-rebbiegha

20.02.2009
Ir-raba' post!
Għoxrin gurnata wara li bdiet Spring Alive madwar l-Ewropa, Malta qiegħda fir-raba' post bi tmien osservazzjonijiet ta' Huttafa. It-tmien Huttafa ntlemet minn student tal-iskola St. Francis (B'Kara). Jidher li fost l-istudenti ta' din l-iskola hemm hafna interess u entuzjazzmu għal Spring Alive. Nawguraw iktar osservazzjonijiet mill-iskejjel kollha sabieħ inzommu jew (għaliex le!) intjebru l-pożizzjoni ta' pajjizna.

19.02.2009
Skejjel li qegħdin jehdu sehem fi Spring Alive
Dawn huma l-iskejjel li sa issa qegħdin jehdu sehem fi Spring Alive:

St. Francis Primary (B'Kara)
Għaxaq Primary
St. Joseph Senior School - Blata l-Bajda
Mtara Primary

Bhalissa l-ghasafar qed jibdeu ipassu mill-Afrika u mill-Mediterran lejn l-Ewropa. Hafna tfal f'pajjizi Ewropej qegħdin b'seba' għajnejn biex jilmhu u jagħtu merħba lill-ewwel ghasafar li jaslu minn dan il-vjaġġ twil.

Spring Alive hija websajt Ewropea dedikata lil erba' ghasafar tal-passa, fosthom il-**Huttafa**, fejn it-tfal jistgħu jnizzlu l-osservazzjonijiet tagħhom.



Għalhekk jekk taraw Huttafa, idhlu fil-websajt u dahhlu nota. Ejja, ha nuru lil kulhadd li anke hawn Malta nħobbu u nosservaw l-ghasafar!! Issa għandna wkoll verżjoni bil-Malti tal-websajt, bis-sahha u l-paċenzja tal-habib tagħna Jason Aloisio.

Il-websajt qiegħda www.springalive.net - klikkjaw CHANGE COUNTRY u klikkjaw il-bandiera Maltija.

nilagħbu tikka

ma' Janet u Amy Gerardi

Hudu paċenzja għinu ffit lil dal-povru żring mitluf biex isib it-triq lura għall-ghadira, għax donnu daqt jinfaqa' jibki miskin...



titwila lejn Dinja Wahda

Desirée Falzon

Did-darba Klabb Huttaf u Dinja Wahda se jiltaqgħu! Fejn? Fil-Mixxa Maratona tas-22 Marzu. F'din l-attività Klabb Huttaf jistieden lill-iskejjel biex jingħaqdu magħna ha nimxu mixxa sponsorjata. X'jiġifieri?

Mela, l-ewwel il-BirdLife tiddeċiedi li tiġbor flus għal xi haġa speċjali, u did-darba se niġbru biex nixtru grasscutter għal Foresta 2000. X'nambuh grasscutter? Għax meta sigra tkun għadha żgħira, il-haxix selvaġġ jista' johnoqha. Barra minn hekk, jekk il-haxix jiehu n-nar bis-shana tas-sajf (jew iqabduh il-vandali), in-nar iqabdu ukoll lis-sigra jekk din tkun imdawra bil-haxix niexef. Għalhekk importanti li l-haxix jinqata' minn madwar is-sigra. U f'post kbir bħal Foresta 2000 ma tistax taqta' dak il-haxix kollu b'idejk imma trid l-ghodda. Għalhekk il-bżonn ta' grasscutter.

Ma' dil-harġa tal-magażin għandek sponsor-sheet biex inti tmur fuq xi nies, twegħedhom li se timxi mixxa maratona, u huma jagħtuk donazzjoni. Importanti li tghid min int u għal x'hiex se tiġbor.

Attività 20 ta' Dinja Wahda tistieden tigi flimkien mal-għaliema għal dil-mixxa. Mela isa, hajjar lill-għaliema u hajjar lil shabek tghaqqudu grupp u tiġu magħna! Iktar ma nkunu tfal, iktar niġbru flus għall-Foresta 2000. U naturalment iktar punti għall-iskola tagħkom (u rigali għalikom)!



Waqt il-mixxa maratona tas-sena l-oħra.



Dinja Wahda hija kampanja edukattiva li qed titmexxa fl-iskejjel primarji minn BirdLife Malta flimkien ma' Bank of Valletta Ltd, il-partner tagħha fl-edukazzjoni



BOV Young Savers Account

aħna ngħinuk
tfaddal



Faddal il-flus li qlajt matul il-vaganzi tal-Milied permezz tal-
BOV Young Savers Account u gawdi minn:

- Karus b'xejn meta tkun faddalt €100 fil-kont
- Tircievi l-Ġurnal ta' Ċikkurillu darbtejn f'sena
- Rati vantaġġjużi ta' imġhax fuq il-flus li ġġemma'.

 www.bov.com  customercare@bov.com  2131 2020

BOV

Bank of Valletta

Impenn lejn is-Suċċess tieghek